



OMV er eitt av mest virknu oljufeløgum á Atlantsmótinum og nýggjastu keypini av oljuleiðum við markið vísir, at felagið verður ein drívmeji her um leiðir í framtíðini, hvat kann fáa stóran týðning fyri Føroyar eisini.

Stórt oljufelag ger íløgur í oljuleiðir við føroyska markið

Jan Müller

20.03.2014 - 20:24

Oljan.fo

Eitt av oljufeløgum, sum er partur av oljuleitingini á føroyska landgrunninum, eysturrikska OMV, er nú farið at brynja seg enn meira út til komandi positivu avbjóðingarnar á Atlantsmótinum - økinum millum Hetland og Føroyar.

Felagið, sum herfyri keypti seg inn í enn fleiri loyvi í Føroyum, hevur av álvara sett seg í førarasessin í hesum stóra oljulandslutinum við eitt nú at keypa seg inn í fleiri og fleiri loyvi við longu kendum oljuleiðum.

Seinasta uppkeypið hjá OMV er ein íløga uppá umleið 300 mill. kr. Tað hevur gjørt avtalu við amerikanska oljufelagið Hess um at keypa upp fyra loyvi vestan fyri Hetland og í Norðsjónum. Millum loyvi er eisini oljukeldan Cambo, sum liggur tætt upp at føroyska markinum. Við hesum eina keypinum økir OMV sín lut í Cambo úr 15 upp í 47,5%.

Í dag er OMV partur í fleiri loyvum vestan fyri Shetland. Eitt nú tí risastóru oljukelduni Rosebank, skamt frá føroyska markinum. Felagið er fyrstøðufelag fyri enn einum oljufundi tætt við markið, nevniliga Tornado, sum liggur tætt við oljukeldurnar Cambo og Suilven.

OMV sigur í einum úttalisi, at tað sær stórar móguleikar á Atlantsmótinum og heldur, at oljukeldan Cambo kann gerast ein “hubbur”, kjarnuøki fyri útvinning av olju frá fleiri nærliggjandi keldum.

Áhugavert er eisini at leggja til merkis, at OMV eisini hevur keypt upp frá Hess Blackrock leitimiðið, sum liggur millum tær báðar oljukeldurnar Rosebank og Cambo. Ætlanin er at bora her í 2015. Hetta er eisini tætt við føroyska markið.

Alt tíðindi, sum hava áhuga fyri Føroyar og kunnu fáa týðning fyri framtíðar leiting og framleiðslu føroysku megin markið eisini, nú økini talan er um bert liggja fáar kilometrar frá markinum.

Eisini er vert at bíta merki í, at Súla/Stelkur leitimiðið, sum verður borað á føroyska landgrunninum í summar, liggur tætt við fleiri av loyvunum, sum OMV hevur keypt seg inn í.

Jaap Huijskes, ovasti stjórin í OMV sigur, at seinastu uppkeypið er eitt dømi um, at OMV vil vera ein týðandi framtíðari leikari í økinum vestan fyri Hetland og vónar at kunna samstarva við partnerar fyri at gera fund og byggja út fund.

OMV eigur í dag lut í 22 loyvum vestan fyri Hetland og eru nøkur teirra Rosebank, Schiehallion, Tornado, Suilven, Cambo og fleiri onnur. Harumframt er felagið partur av fyra loyvum í Føroyum.

Fyri stuttum segði Martin Smith, sum stendur á odda fyri leitingini á Atlantsmótinum við oljan.fo, at OMV hevur sett sær fyri at raðfesta Føroyaøkið og alt Atlantsmótið sera høgt og sum part av sínum kjarnuøkjum. Hetta ikki minst eftir, at politisku umstøðurnar gera oljuvirksemi í Lybia sera torført.

Seinasta ár gjørði felagið eina stóra avtalu við Statoil, har tað keypti partar hjá Statoil bæði vestan fyri Hetland og í Føroyum. Felagið eigur í dag 50% av risa oljukelduni Rosebank, sum talan er at byggja út. Higartil hevur Chevron sett spurnartekin við, um kostnaðurin ikki er ov høgur at byggja Rosebank út, men til hetta sigur stjórin í OMV, at teir eru nú farnir undir at vita, um ikki útbyggingin kann gerast bíligari